



ঘূৰ্ণী বতাহ অ'খীত ক্ষতিগ্ৰস্ত লোকৰে বাৰ্তালাপ প্ৰধানমন্ত্ৰীৰ; বুজ ল'লে লাক্ষাদ্বীপ, তামিলনাডু আৰু কেৰালাৰ প্ৰভাৱিত অঞ্চলৰ সাহায্য অভিযানৰ।

Posted On: 19 DEC 2017 5:16PM by PIB Guwahati

লাক্ষাদ্বীপ, তামিলনাডু আৰু কেৰালা ভ্ৰমণকালত প্ৰধানমন্ত্ৰী শ্ৰী নৱেন্দ্ৰ মোদীয়ে আজি ঘূৰ্ণী বতাহ অ'খীত ক্ষতিগ্ৰস্ত লোকসকলক সাক্ষাৎ কৰে আৰু তেওঁলোকৰ দুখ-দুৰ্দশাৰ বুজ লয়। দিনটোৰ আৰম্ভণিতে তেওঁ কাৰাৰাষ্ট্ৰী আৰু কন্যাকুমাৰীৰ ক্ষতিগ্ৰস্ত লোকসকলৰ সৈতে মত বিনিময় কৰে। ঘূৰ্ণী বতাহে প্ৰলয়ৰ সৃষ্টি কৰা থিৰুৱন্তপুৰমৰ নিকটৱৰ্তী পান্থাৰা গাঁৱো তেওঁ পৰিভ্ৰমণ কৰে। ক্ষতিগ্ৰস্ত লোকসকলে প্ৰধানমন্ত্ৰীৰ সন্মুখত বৰ্ণনা কৰে কিদৰে ঘূৰ্ণী বতাহে তেওঁলোকৰ জীৱন দুৰ্বিসহ কৰি তুলিছে। শ্ৰী মোদীয়ে জনসাধাৰণক আশ্বাস প্ৰদান কৰে যে কেন্দ্ৰৰ ফালৰ পৰা তেওঁলোকলৈ সকলো সহায়-সহযোগিতা আগবঢ়োৱা হ'ব আৰু এই বিপৰ্যয়ৰ সময়ত সকলো তেওঁলোকৰ সৈতে আছে।

প্ৰধানমন্ত্ৰীয়ে সাম্প্ৰতিক পৰিস্থিতি আৰু সাহায্য অভিযান সন্দৰ্ভত কাৰাৰাষ্ট্ৰী, কন্যাকুমাৰী আৰু থিৰুৱন্তপুৰমত পৃথকে পৰ্যালোচনা বৈঠকত মিলিত হয়। বৈঠকত কেৰালা আৰু তামিলনাডুৰ ৰাজ্যপাল, মুখ্যমন্ত্ৰীৰ লগতে লোকসভাৰ উপাধ্যক্ষ আৰু লাক্ষাদ্বীপৰ প্ৰশাসক তথা বিষয়-বৰীয়া উপস্থিত থাকে।

প্ৰধানমন্ত্ৰীয়ে কয় যে কেন্দ্ৰীয় চৰকাৰে এক সাহায্য অনুদানৰ জৰিয়তে ঘূৰ্ণী বতাহত প্ৰভাৱিত ৰাজ্যসমূহক সহায় কৰিব।

- কেৰালা, তামিলনাডু আৰু লাক্ষাদ্বীপৰ বৰ্তমানৰ প্ৰয়োজনীয়তা পূৰণৰ বাবে কেন্দ্ৰই তাৎক্ষণিকভাৱে ৩২৫ কোটি টকাৰ আৰ্থিক সাহায্য আগবঢ়ায়।
- চলিত মাহৰ আৰম্ভণিতে তামিলনাডুলৈ ২৮০ কোটি আৰু কেৰালালৈ আগবঢ়োৱা ৭৬ কোটিৰ সাহায্যৰ বাহিৰেও আজি ঘোষণা কৰা এই আৰ্থিক সাহায্য ৰাজ্যকেইখনে লাভ কৰিব।
- ঘূৰ্ণী বতাহত ধ্বংসপ্ৰাপ্ত প্ৰায় ১৪০০ আবাসগৃহ ভাৰত চৰকাৰে প্ৰধানমন্ত্ৰী আৱাস যোজনাৰ অধীনত পুনৰ নিৰ্মাণ কৰিব। এই আঁচনিৰ অধীনত প্ৰতিগৰাকী উপভোক্তাই নতুন আবাসগৃহ নিৰ্মাণৰ বাবে ১.৫ লাখ পৰ্যন্ত ধন লাভ কৰিব।
- ঘূৰ্ণী বতাহত ক্ষতিগ্ৰস্তসকলক ক্ষিপ্ৰতাৰে বীমাৰ ধন মোকলাই দিবলৈও প্ৰধানমন্ত্ৰীয়ে বীমা কোম্পানীসমূহক আহ্বান জনায়।
- ঘূৰ্ণী বতাহত প্ৰাণ হেৰুওৱা লোকৰ পৰিয়াললৈ ২ লাখ আৰু গুৰুতৰভাৱে আঘাতপ্ৰাপ্ত লোকলৈ ৫০,০০০ টকাৰ এককালীন সাহায্য আগবঢ়োৱাৰ কথাও প্ৰধানমন্ত্ৰীয়ে ঘোষণা কৰে। প্ৰধানমন্ত্ৰীৰ ৰাষ্ট্ৰীয় সাহায্য পুঁজিৰ পৰা এই ধন অনুমোদন জনোৱা হ'ব।

ইয়াৰ পূৰ্বে, পৰ্যালোচনা বৈঠকত প্ৰধানমন্ত্ৰীক অ'খী ঘূৰ্ণী বতাহৰ ভয়াবহতাৰ কথা অৱগত কৰি কোৱা হৈছিল যে ২০১৭ৰ ৩০ নৱেম্বৰত এই ঘূৰ্ণী বতাহৰ প্ৰলয় আৰম্ভ হয় আৰু উক্ত দিনাই উদ্ধাৰ অভিযান আৰম্ভ হয়। ভাৰতীয় উপকূল বাহিনী আৰু ভাৰতীয় নৌসেনাই ক্ষতিগ্ৰস্ত অঞ্চলসমূহত উদ্ধাৰকাৰ্য ক্ষিপ্ৰতাৰে চলাই নিয়ে। এই পৰ্যন্ত মুঠ ৮৪৫ গৰাকী মাছমৰীয়াক উদ্ধাৰ কৰাৰ লগতে সাহায্য আগবঢ়োৱা হৈছে।

প্ৰধানমন্ত্ৰীক এই কথাও জনোৱা হয় যে উপকূলৰ পৰা ৭০০ সামুদ্ৰিক মাইল দূৰত্ব পৰ্যন্ত উদ্ধাৰ অভিযান চলোৱা হৈছিল।

AKT/NT/HS/MS

(Release ID: 1513506) Visitor Counter : 6

